



६५

ప్రభా

దయచేసి దీన్ని చింపి వెయ్యకు. నా మీద దయ వుంచి దీన్ని పూర్తిగా చదువు. ఒకసారి పై నుంచి కిందికి చూసేసి “ఏమిటి సొద” అని ఉండచుట్టి నీ ఆఫీసు అయిదో అంతస్తు నుంచి విసిరెయ్యకేం !

నీ రూమ్ బయటన్న బిజినెస్, నిమిషానికొకసారి మోగే నీ టెలిఫోన్ నీ కొద్దిగా ప్రక్కనెట్టి దీన్ని శ్రద్ధగా చదువు. నాకు వ్రాయటం గానీ, వనసులో మాట విపులంగా చెప్పటంగానీ రాదు. ఈ “సరిగా చెప్ప లేకపోవటమే”గా మనమధ్య దూరాన్ని పెంచింది. మనమధ్య దూరం ఏమిటి అని ఆశ్చర్యపోకు ప్రభా. ఉంది. కొద్దికొద్దిగా ఇది పెరిగింది ఈ రాత్రి దీన్ని బ్రద్దలకొట్టాలనే నిశ్చయించుకున్నాను.

ప్రభా— ఎన్నో విషయాలు ఏప్పటికప్పుడు చెప్పాలని అనుకొని కూడా చెప్పలేకపోతూ ఉంటాను. అయినా యీ విషయాన్ని ఎలా చెప్పటం ? కొంచెం భయం, కొంచెం సిగ్గు కూడా వస్తుంది. అందులో నువ్వు ! ఏదయినా మాట్లాడబోతే తలతిప్పి ఒక్కక్షణం సూటిగా “ఇది జీవితం అనే బిజినెస్ లో పనికివచ్చే మాటేనా ?” అన్నట్టు చూస్తావు. అంతే ! ఇక నోటివెంట మాటరాదు. అందుకే యీ నిశ్చలం. ఆర్థరాత్రి యిలా ఒంటరిగా కూర్చుని కది వ్రాస్తున్నాను. అంత నిశ్చలంగానూ దీన్ని నీ బ్రౌనుకోటు జేబులో పెట్టేశాను. నీ టైం టేబిల్ ప్రకారం మంగళవారం నువ్వు తొడుక్కునేది బ్రౌవును కోటేగా.

క్షమించు ప్రభా. నీ విలువయిన సమయాన్ని వృధా చేస్తున్నాను. ఎన్నో చెప్పాలి. ఎలా మెదలుపెట్టాలో అర్థం కావడంలేదు అసలు ఈ చెప్పాలనుకొన్నవి కొత్త సంగతులేమీ కావు. మనిద్దరికీ తెలిసినవే. కానీ వాటి గురించి ఒక్కసారయినా నువ్వు ఆలోచిస్తావా అని నా అనుమానం ? అయినా నా గురించి ఆలోచించడానికి నీ టైం టేబిల్ లో సమయం కేటాయింపబడలేదుగా.

లైఫ్ ని చాలా మామూలుగా తీసుకుంటావు నువ్వు, ఏదో పుట్టినందుకు కొన్ని పనులు చెయ్యాలి కాబట్టి రోటీన్ గా చేసుకుపోతావు. ఆ చేసే దానికి ఓ ఫీలింగ్ అనేది ఉండదు. అదే నాకు బాధగా ఉంటుంది.

నీకు తెలియదు కానీ, నేను ఒక్కదాన్ని చేసుకునే ప్రార్థనలో నీ గురించి ఏం చేస్తానో తెలీదు కదూ "దేవా! నేనంటే నా భర్తకు కొద్దిగా ప్రేమా, కొంచెం దయా, జాలి, అనురాగం అనేవి పుట్టించి ఈ ఇంట్లో నేను అనేదాన్ని ఒకదాన్ని ఉన్నానని గుర్తింపు కలిగించు" అని ప్రార్థిస్తూ ఉంటాను.

నీ కిదంతా ఆశ్చర్యంగా ఉంటుంది. "ఇప్పుడు నువ్వేం కష్టపడు తున్నావ్?" అని అడగతావ్, కష్టమంటే పెద్ద కష్టమేవీ లేదు. ఈ ఏమీ లేకపోవటమే నన్ను బాధిస్తోంది. ఎప్పుడూను ఏదో సంపాదించుకోటం, తినటం, పడుకోవటం అయిపోయింది. నాకు పిల్లలు, నీకు ఆఫీసు ... అంతే

నేను ఎంతగా ఎదురుచూస్తానో తెలుసా ప్రభా. ఇంటి చాకిరితో అలసిపోయి నీ క్కనిపించినప్పుడు - దగ్గరకు తీసుకుని ఒక్క మాట అంటా వేమోనని ఎంతో చూస్తాను. దీనం అంతటిలో ఒక్కక్షణం ఎక్కువసేపు కాదు. ఒక్కక్షణం ప్రేమతో చూస్తావని ఆశపడతాను. కాని నువ్వు నా అలసటని గుర్తించవు. ఇల్లు సర్దుకోవటం నా బాధ్యత ఆఫీసు కెళ్ళటం నీ బాధ్యత. ఇద్దరం వన పనులు ఎంతో క్యాజువల్ గా పనిచేసుకు పోతున్నామో ఇన్ని సంవత్సరాలలో ఎప్పుడై నా గుర్తించావా? గుర్తించవు! బైట ఎన్నో పనులు నీకే, అసలు నీకా ధ్యాసే వుండదు. షేవింగ్ క్రీమా, న్యూస్ పేపరూ, రాత్రి డిన్నర్ లోకి సూపూ, కళ్ళజోడూ, భార్యా అంతా ఒకే వరుసలో ఉండాలి.

ప్రొద్దున్నే ఆఫీసుకు వెళ్తూ, గుమ్మం వరకూ సాగనంపటానికి వచ్చిన దాన్ని ఒక్కసారి దగ్గరకు తీసుకొన్నా - వెళ్తూ వెళుతూ వెనక్కి తిరిగి

నావైపు చూసి నవ్వినా ఇక మళ్ళీ నువ్వు తిరిగివచ్చేవరకూ ఎంత తృప్తిగా ఉంటుందో : నువ్వేమో హడావుడిగా వెళ్ళిపోతావ్. నాకేమో అంతా రొటీన్, రొటీన్, రొటీన్.

ఈ విషయమే ఎప్పుడైనా ప్రాస్తావిస్తే "ఆ ఏముంది అందులో..." అంటావు. ఏమీ లేకపోతే మరి రోజూ... పెళ్ళయిన కొత్తలో ఎందుకు ఎప్పుడూ ఆ ఒంటరితనం కోసమే ఎదురుచూసే వాడివి. నేను ఏ మాత్రం ఒక్క అడుగు వెనక్కి వేసినా ఎందుకు నీకంత కోపం విసుగూ వచ్చేవి? దీనికి నువ్విచ్చే సమాధానం "నా ఆవేశాన్ని వేడినీ పాడుచేసింది నువ్వే" అని. మరి దానికి నా సమాధానం చెబుతాను విను.

ప్రభా ఇవన్నీ చెప్పుకుంటున్న నన్ను బొత్తిగా కిగ్గులేని దానిగా అనుకుంటున్నావా? అయినా నా సంగతులు నీకు గాక ఇంకెవరికి చెప్పకోను?

మన పెళ్ళయిన కొత్త జ్ఞాపకం ఉందా ప్రభా. నీలో ఎంత ఆవేశముందో. నాకైతే ఏమీ తెలీదు. ముద్దు పెట్టుకుంటే పిల్లలు పుడతారని చిన్నప్పుడప్పుడో బామ్మ చెప్పిన మాట తప్ప, అదే అనుకొనేదాన్ని. కడుపుచీల్చి కుట్టటం గురించి, పిల్లలు పుట్టడం గురించి ఎంత భయపడేదానో.

ప్రేమని ప్రకటించటం సరిగ్గా రాకపోవడమే నా తప్పా ప్రభా? ముద్దు పెట్టుకుంటున్నప్పుడు మెడమట్టూ చేతులు వెయ్యాలన్న సంగతి పెళ్ళయిన రెండు నెలలవరకూ నేను గుర్తించలేదే అనుకో... మామూలుగా నిలబడి ఉండిపోయానే అనుకో, అదేమంత తప్పని? మొదటిరోజు నీ కళ్ళలో కనబడిన అసంతృప్తి ఇన్నాళ్ళయినా ఇంకా నాకు జ్ఞాపకం ఉంది. నిజం చెప్పొద్దూ ఆరోజు నువ్వు ఒక్కో అడుగు ముందుకు వస్తూంటే ఎవరో పెద్ద రాక్షసుడు మీదకొస్తున్నట్టు భయం వేసింది. (ప్రేమెక్కడా? అంతా భయమే) కళ్ళు గట్టిగా మూసుకున్నాను. చళ్ళంతా చల్లగా అయి

పోయింది. అలాంటి దాని దగ్గర్నుంచి నువ్వేం “ఎక్స్ పెక్ట్” చేస్తావు ప్రభా! దానికి తోడు నీ తొందరపాటు నిజంగా ఆ నెలరోజులూ ఎంత నరకం అనుభవించానో... నాలో ఏదో తప్పందేమో అన్న భయం. అందరిలాంటి అడదాన్ని కాదేమో అన్న అనుమానం— ఏమీ తెలియకపోవడం ఎంత బాధాకరం!

ఆ రోజు నాకు బాగా జ్ఞాపకం.

పెళ్ళయిన నెల రోజులకు!

కిన్నెరసాని పక్క గెస్ట్ హౌస్ లో అద్దాల గదిలో వెన్నెల నిండుగా లోపలికి పడ్డాన్న సమయాన పెద్ద పెద్ద చెట్ల నీడలు నిశ్శబ్దంగా మనని గమనిస్తూన్న సమయాన చంద్రుడి తాలూకు కిరణం అద్దాల కిటికీలోంచి పక్కమీద ఎర్రగా విశ్లేషించిన సమయాన జ్ఞాపకం ఉందా ప్రభా.

ఏదో గొప్ప విజయం సాధించిన వాడిలా నువ్వు హాయిగా పడుకున్నావు. ఎందుకో తెలీదు గానీ, ఎంత ఏడుపొచ్చిందనీ! ఏడ్చి ఏడ్చి సొమ్మసిల్లి పడుకున్నాను. నన్ను వోదార్చాలన్న ధ్యాసే నీకు లేకపోయింది హాయిగా నిద్రపోయావు. మళ్ళీ తరువాత గంటకి మెలుకువ వచ్చింది నువ్వేమో వెల్లకిలా పడుకుని నిద్రపోతున్నావు. (నవ్వకు) లాగ్ మొద్దులా. చాలాసేపు నిన్ను చూస్తూ కూర్చున్నాను. అరణ్యంలా రొమ్ముల మీద పెరిగిన జుట్టు. అక్కడ తలపెట్టి పడుకుని కళ్ళెత్తి చూస్తే— మొనదేలిన గడ్డం, ముదురైన చెంపలు, నెమ్మదిగా ముందుకు జరిగి నీకు నిద్రా భంగం కలిగించకుండా ముద్దు పెట్టుకున్నాను. అదే ప్రభా మొదటి సారి నా అంతట నేను నిన్ను ముద్దు పెట్టుకోవటం. ఆ రోజు తారీఖూ, సమయం— అన్నీ నాకు గుర్తే. మన ఈ నిస్సారమైన జీవితంలో కొద్దిగా సంతోషం కలిగించేవి అలాంటి (చాలా కొద్ది) మధుర క్షణాలే.

ఆ రోజు గురించి ఇప్పటికీ సన్నేడిపిస్తూ ఉంటావు. చెప్పి ప్రభా. అదేమీ లేకుండా, మొదటిరోజే నేను చాలా అనుభవంతో నిన్ను సంతృప్తి

పరచి ఉంటే నువ్వు సంతోషించి ఉండేవాడివా ? అప్పటి ఈ క్యాబువల్ నెస్ లేకుండా ఉండేదా ? ఈ నెమ్మది నెమ్మదిగా దగ్గరకి రావడం నీకు ఇష్టం లేకపోయిందా ?

నా పట్ల నీకు ఆసక్తి లేకపోవటాన్ని నెమ్మది నెమ్మదిగా ప్రదర్శిస్తూ వస్తున్నావు. అంటే నీకు వేరే స్త్రీతో సంబంధం ఉందనిగానీ, లేక ఏ వ్యసనానికో అలవాటు పడ్డావని గానీ నింద వెయ్యటంలేదు నేను. కానీ జాగ్రత్తగా గమనిస్తే మనింట్లో ఒక రకమైన నిశ్శబ్దం. శ్మశానాల్లో వినిపించేది... ఇక్కడా తాండవిస్తున్నట్లు అనిపించడం లేదా— నిర్లిప్తంగా ఎవరి పని వారు చేసుకుంటూ పోవటం. మొదట్లో నువ్వెంత హుషారుగా ఉండేవాడివి నా పట్ల :

ఏం చెయ్యను ప్రభా : అప్పటికి నా మైండ్ అంత మెచ్చూర్ కాలేదు. నా వయసెంతని అప్పుడు ? పద్దెనిమిది నువ్వు పదే పదే కోరుకోవడాన్ని వద్దనేదాన్ని. నిన్ను ప్రేరేపించాల్సినంత హుషారు నాకు లేకపోయింది ఆ రోజుల్లో.

నే నెప్పుడైతే మేల్కొని నువ్వున్న స్టేజీలోకి వచ్చేనో, దురదృష్టం కొద్దీ నువ్వా స్టేజీదాటి ముందుకు వెళ్ళిపోయావు. ఇల్లా నేనూ మామూలై పోయాం. కానీ ఆనాడు నీలో ఎంత వేడి ఉండేదో, ఇప్పుడు నాకూ... [అదిగో నవ్వుతున్నావ్ కదూ : ప్లీజ్ నవ్వకు] నిన్ను వూరికే చూడాలనీ, నిన్ను తాకాలనీ ఒకోసారి ఎంత పిచ్చికోర్కె పుడుతుందో. అప్పట్లో నా తాలూకు ఏ చిన్న విషయమైనా నిన్నెలా కదిలించేదో... ఇప్పుడు నాకూ అర్థమవుతుంది. నా యీ చిన్న ప్రపంచంలో నువ్వు తప్ప ఇంకెవరున్నారు ? నీ సంగతి వేరు. నీ కెన్నో వ్యాపకాలు.

నీ వైపు నుంచి సమర్థించుకోవడానికి చాలా వుండవచ్చు. కానీ

ప్రభా... ఈ పరస్పర నిందలూ సమర్థించుకోవటాలు వద్దు. ఇద్దరం ఆలోచిద్దాం. ఇన్ని కొద్ది సంవత్సరాల్లోనే ఒకరి కొకరం సాధారణ వస్తువులమై పోయామా ? మనిద్దరం రాత్రిపూట కలుసుకోవటానికే సాయపడే సత్రం తప్ప ఇంకేమీ కాదా ఈ ఇల్లు. ఇదంతా వ్రాసినందుకు నా మీద కోపం తెచ్చుకోకు ప్రభా. ఇప్పుడు నువ్వు నన్ను సంతృప్తి పరచడంలేదని నే నరను. కానీ కొంచెం ప్రేమగా, ఇంకొంచెం సరదాగా, కొంచెం దయగా చాలు ఇంతకన్నా నాకేమీ వద్దు నన్ను మాటిమాటికీ తీసి పడె య్యకుండా నన్ను అర్థం చేసుకుంటూ నా ఫీలింగ్స్ని కొద్దిగా గమనిస్తూ అంతే! అంతకన్నా నేనేమీ ఎక్కువ కోరను.

ప్రభా :

పెళ్ళయిన పది సంవత్సరాల తర్వాత నేను నీకు వ్రాస్తున్న ఈ మొదటి ఉత్తరంలో నేను నీకు చెప్పగలిగేది ఒకటే అర్థం చేసుకుంటావా ? జీవితాన్ని ఎప్పటికప్పుడు ప్రేక్షగా మొదలు పెట్టడం. అది అలా జరిగి పోతూనే వుంటుంది. ఇంతకన్నా ఇంకేం విడమర్చి ఏం చెప్పను ?

ముడతలు పడ్డ కాగితాన్ని సాఫీచేసి, చదివి ఇచ్చేస్తూ “ఎక్కడ దొరికింది నీకు ?” అని అడిగేడు రామమూర్తి.

“ఆఫీసు నుంచి బైటకొస్తుంటే పై నుంచి ఉండచుట్టి విసిరేసే తెవరో, చాలా రోజుల క్రిందట” అన్నాను. చాలా టచింగ్గా వుంది ఆ ఉత్తరం అందుకే దాచేను.

“ఆ ప్రభ ఎవడో ఇడియట్లా వున్నాడు” అన్నాడు.

నేను మాట్లాడలేదు.

ఇద్దరం ఇంటివైపు నడవటం ప్రారంభించేం. సాయంత్రం సిటీ బస్సులకోసం ఎదురు చూడటం కన్నా నడకే మంచిది.

రెండు కిలోమీటర్లు నడవడానికి గంట పట్టింది. బాగా చీకటి పడింది.

ఎప్పుడూ మాట్లాడుతూ వుండే రామమూర్తి కొంచం మూడిగా, ఏదో ఆలోచిస్తూ వుండిపోయాడు. అంతసేపూ— ఇళ్ళకి విడిపోయే టైం వచ్చినప్పుడు— ఎంతో స్త్రీగుల్ పడి, చెప్పాలనే నిర్ణయానికి వచ్చినవాడిలా, “కొంచం ఆలోచిస్తే మా ఆవిడా ఇదే అభిప్రాయంలో వున్నట్టు వుండోయ్ అన్నాడు” అస్పష్టమైన చీకటి నీడల్లో అతడి మొహం వాడిపోయి వుంది. కొంచెం కాన్ ప్లిక్టు, కొంచం ఘర్షణ.

నేను మాట్లాడలేదు.

“గూడ్ నైట్” అన్నెప్పి అతను వెళ్ళిపోయాడు....

నే నలాగే నిలబడి ఉన్నాను.

నేనూ అలాగే.

...అందుకేగా దాచి వుంచింది.

